

मोप्रकांतको पंतप्रधान झाल्यास ...

(लमाल १६ जून २०१२ ओळख)

आशिष महाबळ

निर्विचारी: मोदी पंतप्रधान झाल्यास ..

अविचारी: मोदीच का?

निर्विचारी: वाक्य तर पूर्ण करू देशील?

अविचारी: बरं, बोल.

निर्विचारी: मोदी पंतप्रधान झाल्यास देशात बरेच बदल होतील.

अविचारी: गुजरातची झाली तशी देशाचीही भरभराट होईल.

निर्विचारी: मी तसं म्हणणार नाही. माझा रोख मोदीच्या हिंदुत्ववादी अजेंड्याकडे आहे.

अविचारी: मोदी केवळ कॅपिटलीस्ट आहे. म्हणूनच हिंदुत्ववादी मोदीच्या विरोधात आहेत. कॅपिटलीझमच भारताला तारू शकेल.

निर्विचारी: अचानक कॅपिटलीझमचे गुणगान? ठिकाय, हिंदुत्ववादी नाही तर मुस्लीमविरोधी मताबद्दल मला बोलायचं आहे.

अविचारी: तशी प्रतीमा त्या काँग्रेसवाल्यांनी बनवली आहे.

निर्विचारी: असेलही ...

अविचारी: आहेच.

निर्विचारी: ठिक. मोदी पंतप्रधान झाल्यास असे म्हणण्याऐवजी 'मोदीची प्रतीमा काँग्रेसवाल्यांमध्ये आहे तसा कोणी' पंतप्रधान झाल्यास असे म्हणू या.

अविचारी: थोडक्यात, मोप्रकांतको पंतप्रधान झाल्यास.

निर्विचारी: मोप्रकांतको?

अविचारी: 'मोदीची प्रतीमा काँग्रेसवाल्यांमध्ये (आहे) तसा कोणी'. हा बदल ठिक आहे, बोल तु.

निर्विचारी: ओह. तर तसा कोणी पंतप्रधान झाल्यास ती व्यक्ती देशाचं बरंच नुकसान करू शकते.

अविचारी: कॅपिटलीझम ...

निर्विचारी: कॅपिटलीझम गेली खड्ड्यात. पश्चिमात्य देशांचे हाल काय आहेत ते दिसत नाही का? तसही भारतीयांना थोडीच पचणार आहे कॅपिटलीझम. तसं असतं तर मेड इन इंडिया गुड्स नसते दिसले?

अविचारी: कॅपिटलीझम नाही तर तुला म्हणायचं तरी काय आहे?

निर्विचारी: मला मानवी हक्कांबद्दल बोलायचं आहे.

अविचारी: पुन्हा घसरणार तर तु धर्मावर. तुला काय वाटतं मोप्रकांतको पंतप्रधान झाल्यास इस्लामचे भारतातुन उच्चाटन होईल?

निर्विचारी: तसंच काही नाही. समूळ नाश झाल्यास त्याविरुद्धचा उठावही तितकाच असेल. मला जरा वेगळ्या अंगानं बोलायचय.

अविचारी: म्हणजे कोणत्या?

निर्विचारी: लोक सतत जास्त सजग बनताहेत. टिम अण्णांच्या घोषित उद्दीष्टांमुळे, सत्यमेव जयतेच्या कोणत्या ना कोणत्या भागामुळे.

अविचारी: लगेचच तर सर्व विसरतात लोक.

निर्विचारी: काही लोकांच्या मनात या कल्पनांनी घर केलं तरी सर्वांचा त्यामुळे फायदा होतो.

अविचारी: मोप्रकांतकोचा काय संबंध?

निर्विचारी: जर काही विपरीत प्रकार झालेच तर अशा इलेमेंट्स उफाळून यायला मदत होईल.

अविचारी: स्युडोसेक्युलर लोकांचं फावेल.

निर्विचारी: वाईटाबरोबर चांगले भरडले जाणे जो कोणी थांबवेल तो चांगलाच, त्याला काहीही लेबल दिलं तरी.

अविचारी: पण वाईटाबरोबर चांगलं असतंच का?

निर्विचारी: कोणतीच गोष्ट केवळ काळी-पांढरी नसते.

अविचारी: व्हायरस? कोणते व्हायरस चांगले असतात?

निर्विचारी: व्हायरस हे जिवंत असण्या-नसण्या पलिकडे असतात. पण मी बॅक्टेरीयांचे इतक्यातीलच एक उदाहरण देऊ शकतो. ऐक:

"वैज्ञानिकांनी दाखवले आहे की आपल्या पोटात एका प्रकारचे बॅक्टेरीया असतात जे की आपल्याला आपले पोट भरले आहे की अजून भूक आहे ते एका केमीकल सिग्नलनी दर्शवतात. आजकाल मात्र अनेक ॲंटीबायोटिक्स घेतल्या जातात आणि त्यामुळे अनेकांमध्ये हे बॅक्टेरीया आढळत नाहीत. त्याचा परीणाम लठ्ठपणा वाढण्यात झालेला दिसतो".

अविचारी: खरं सांगतोयस?

निर्विचारी: हो तर. जून २०१२ च्याच सायंटीफीक अमेरिकनच्या अंकात यावर एक लेख आहे. प्रॉब्लेम हा आहे की हे चांगले बॅक्टेरीया काय आणि चांगली माणसं काय, हात वर करून 'आम्ही चंगले आहोत' असे नाही ना सांगत! सोंगं घेतलेली माणसं मात्र थोडं काही केलं की त्याचा गवगवा करतात. वाईटाबरोबर चांगलं भरडणारे आपणच. आपल्याला चांगल्याची पारख करता यायला हवी.

अविचारी: आपली ओळख देणे बॅक्टेरीयांना कठीण जाऊ शकेल. पण वाईटातील चांगल्या लोकांना तर स्वतःची ओळख देता येईल ना?

निर्विचारी: ज्याप्रमाणे एखादा धर्म पूर्ण चांगला किंवा वाईट नसतो त्याचप्रमाणे कोणतीच व्यक्ति पूर्ण चांगली किंवा वाईट नसते. प्रत्येक धर्मात चांगले आणि वाईट लोक असतात, निधर्म्यांमध्ये सुद्धा.

अविचारी: वाईट प्रथा न आवडणारे पुढे यायलाच हवे.

निर्विचारी: हिंदुंमधील पण असे लोक पुढे आले की त्यांनाच स्युडोसेक्युलर म्हंटल्या जातं ना?

अविचारी: असं आडून नको बोलु. मोप्रकांतको पंतप्रधान झाल्यास काय होईल असं तुला वाटतं ते सांग.

निर्विचारी: (१) मुसलमान भरडले जातील, (२) डेमोक्रेटिक तत्वं पुढे येतील आणि ते अत्याचार थांबवायचा प्रयत्न होईल, आणि (३) मॉडरेट मुसलमान पुढे येतील आणि मॉडर्नायझेशनला मदत करतील.

अविचारी: आणि मॉडरेट मुसलमान कट्टरतेकडे वळल्यास?

निर्विचारी: तोच तर धोका आहे मोप्रकांतको पंतप्रधान होण्यात. पण ते कट्टरतेकडे वळणार नाहीत अशी आशा करायला हवी. स्युडोसेक्युलरीझमच्या, किंवा नास्तिकतेच्या, लेबलला न घाबरता जसे हिंदु वाईट प्रथा मोडीत काढायला सरसावतात तसे सगळ्यांनी करायला हवं. मानवाला स्वतःची ओळख देता येते आणि ती त्याने द्यायलाच हवी.